



**PRIM'AWLA TAL-QORTI ĊIVILI
(SEDE KOSTITUZZJONALI)
IMĦALLEF
ONOR. AUDREY DEMICOLI LL.D.**

Rikors Kostituzzjonali Nru **605/2023AD**

- (1) RITA CARACHI (K.I. nru. 010055M)**
(2) CARMEL SALIBA (K.I.nru. 0066143M)
(3) ANDREANA COSTA (K.I.nru. 0260044M)
(4) MARIA CARMELA GATT (K.I.nru. 0504452M)
(5) ALFRIDA BUSUTTIL (K.I. nru. 0593048M)
**(6) ALEXANDER CARACHI (K.I. nru. 0019054M) bhala mandatarju
ta' l-imsiefra Rosina Galdes Taxxa Awstraljana numru
887037811)**

VS

**L-AVUKAT TAL-ISTAT IN RAPPREZENTANZA TAL-GVERN TA'
MALTA**

Seduta ta' nhar il-Ġimgħa, 1 ta' Novembru 2024

Il-Qorti:

1. Din hija sentenza finali dwar l-operazzjonijiet tal-Kap 69 tal-Liġijiet ta' Malta u tal-Att X tal-2009, meqjusa fid-dawl tal-Ewwel Artikolu tal-Ewwel Protokoll tal-Konvenzjoni Ewropea (l-Ewwel Skeda tal-Kap 319 tal-Liġijiet ta' Malta);

Preliminari u Fatti tal-Każ

2. Permezz ta' rikors kostituzzjonali pprezentat nhar is-sitta (6) ta' Dicembru 2023, **Rita Carachi et** ippremettew:

a) *ILLI r-rikorrenti flimkien huma l-proprjetarji indiviżi tad-dar bin-numru tnejn u disgħin (92), qabel tnejn u sittin (62), fi Triq Pinto, f'Hal Qormi, liema fond huwa soġġett għal kirja favur l-inkwilini attwali Caterina u Ludgarda Zammit, liema kirja bdiet bejn l-awturi ta' l-esponenti u l-antenati ta' l-intimati iktar minn ħamsin sena ilu, kif assodat mill-Bord li Jirregola l-Kera permezz ta' sentenza datata 5 ta' Diċembru 2005 (ara **Dok.RC1**);*

b) *ILLI dwar it-titlu ta' l-esponenti, jiġi dikjarat illi l-añħar sid esklussiv tal-proprjetà kien Giuseppe Saliba, missier l-esponenti, li miet fit-2 ta' Jannar 1982 (ara **Dok.RC8**), u li permezz ta' testment unica charta datat 25 ta' Ottubru 1967 in atti Nutar Joseph Cachia (ara riċerki testamentarji **Dok.RC2 sa 5**, testment añħari **Dok.RC6**, u denunzja **Dok.RC7**) ħalla lill-esponenti bħala eredi universali tiegħu u lill-armla tiegħu Grazia Saliba bħala użufruttwarja; Grazia Saliba mietet fil-25 ta' Diċembru 2003 (**Dok.RC9**) u ukoll ħalliet bħala eredi universali tagħha li uliedha r-rikorrenti kollha (ara riċerki testamentarji **Dok.RC10 u RC11** u l-añħar testment **Dok.RC12**);*

c) *ILLI dwar l-origini tal-kirja, is-sidien attwali jafu biss li l-inkwilini attwali wirtu l-kirja mingħand il-ġenituri tagħhom, li fil-bidu tas-sebgħinijiet kienu jħallsu tmintax-il lira Maltin (Lm18) fis-sena (ara **Dok.RC13**), u mbagħad bejn l-1974 u l-1992 kienu jħallsu għoxrin lira Maltin (Lm20) fis-sena (ara **Dok.RC13 u RC14**), u mbagħad fl-1993 bdew iħallsu sittin lira Maltin fis-sena*

(ara Dok.RC14 u **RC15**) sakemm bdew iħallsu r-rata minima stabbilita fl-2009 ai termini tal-Kodiċi Ċivili;

d) *ILLI f'kull każ, jirriżulta għalhekk illi l-kera ilha żmien twil irriżorja u nonostante l-emendi ta' l-2009 baqgħet baxxa wisq imqabbla mal-valur lokatizju reali tal-proprjetà, u għaldaqstant għandu jirriżulta ksur ta' l-ewwel artiklu ta' l-Ewwel Protokoll tal-Konvenzjoni Ewropea kif trasposta permezz tal-Kap.319 tal-Liġijiet ta' Malta, għallinqas sakemm ġie introdott l-art.4A tal-Kap.69, ai termini ta' liema l-esponenti qegħdin preżentement jaġixxu quddiem il-Bord li Jirregola l-Kera sabiex isiru t-test tal-mezzi, il-valutazzjoni tal-fond u ż-żjeda fil-kera ai termini ta' dak l-artikolu;*

Għaldaqstant, ir-rikorrenti talbu lil din il-Qorti sabiex:

- i. *Tiddikjara li l-applikazzjoni tal-liġijiet speċjali tal-kera in konnessjoni mal-kirja tad-dar bin-numru tnejn u disgħin (92), qabel tnejn u sittin (62), fi Triq Pinto, f'Hal Qormi, inkluż l-applikazzjoni ta' l-artikoli 3 sa 9 tal-Kap.69 u ta' l-artikoli 1531B, 1531Ċ, 1531F u 1531G tal-Kap.16, taw lok għall-ksur tad-drittijiet fundamentali ta' tar-rikorrenti u tal-ġenituri tagħhom, ai termini ta' l-ewwel artiklu ta' l-Ewwel Protokoll tal-Konvenzjoni Ewropea; u*
 - ii. *Tillikwida d-danni pekunjarji u non-pekunjarji u l-imgħaxxijiet kumpensattivi dovuti lir-rikorrenti in vista ta' tali ksur, u tordna lill-intimat Avukat tal-Istat in rappreżentanza tal-Gvern ta' Malta sabiex iħallas tali kumpens lir-rikorrenti, bl-imgħaxxijiet legali u bl-ispejjeż.*
3. Permezz ta' digriet mogħti nhar l-erbatax (14) ta' Dicembru 2023, din il-Qorti appuntat il-kawża għas-smiġh għas-seduta ta' nhar il-Hamis, tmienja (8) ta' Frar 2024, b'ordni għan-notifika tar-rikors lill-konvenut, illi ngħata għoxrin (20) jum mid-data tan-notifika lilu tal-istess, sabiex jirrispondi skont il-liġi;
 4. B'risposta datata l-hamsa u ghoxrin (25) ta' Jannar 2024, l-intimat **Avukat tal-Istat** eċċepixxa:

a) Illi illi in vena preliminari, ir-rikorrenti jridu jgibu prova:

- a. tat-titolu li għandhom fuq il-fond 92, ġia 62, Triq Pinto, Hal Qormi;
- b. tal-allegat ftehim tal-kirja u prova konvinċenti li tali kirja tabilhaqq hja regolata bil-**Kap 69 tal-Liġijiet ta' Malta**;
- c. tal-prokura li għandu Alexander Carachi biex jirrapreżenta lil Rosina Galdes;

b) Illi fi kwalunkwe każ, l-allegazzjonijiet u pretensjonijiet tar-rikorrenti huma infondati fil-fatt u fid-dritt;

c) Illi l-esponent jikkontendi li ma hemm ebda ksur **tal-Ewwel Artikolu tal-Ewwel Protokoll** tal-Konvenzjoni Ewropea stante li fil-każ odjern sar biss kontroll fl-użu tal-proprjetà in kwistjoni fil-parametri ta' dak permessibbli taħt dan id-dritt fundamentali;

d) Illi mingħajr preġudizzju għas-suespost, mal-miġja tal-**artikolu 4A tal-Kapitolu 69 tal-Liġijiet ta' Malta**, ir-rikorrenti ma jistgħux iżjed jilmentaw dwar il-fatt li l-kirja in kwistjoni ma tistax toġhla b'mod proporzjonat. Bis-saħħa ta' dan l-artikolu, ir-rikorrenti qiegħdin jitolbu lill-Bord li Jirregola l-Kera, li l-kera tiġi miżjuda għall-ammont li ma jaqbiżx it-tnejn fil-mija (2%) fis-sena tal-valur ħieles tas-suq miftuħ tad-dar ta' abitazzjoni fl-1 ta' Jannar tas-sena li matulha tiġi mressqa t-talba għaž-żieda fil-kera, liema żieda żżomm bilanċ tajjeb bejn l-interessi tas-sidien u tal-kerrej u dan partikolarment meta jkun hemm preżenti għanijiet legittimi meħuda fl-interess pubbliku, bħalma huwa f'dan il-każ;

e) Illi l-esponent jikkontendi li jekk din l-Onorabbli Qorti tqis li seħħ ksur tal-Ewwel Artikolu tal-Ewwel Protokoll, dan il-ksur jista' jissustixxi biss **sal-1 ta' Ġunju 2021** u cioè sad-data tad-dħul fis-seħħ tal-Att XXIV ta' 2021;

f) Salv eccezzjonijiet ulterjuri;

Għaldaqstant fid-dawl tas-suespost ma hemm l-ebda leżjoni tad-drittijiet fundamentali tar-rikorrenti u din l-Onorabbli Qorti għandha tiċħad l-allegazzjonijiet u t-talbiet kollha bħala infondati fil-fatt u fid-dritt u dan bl-ispejjeż kontra l-istess rikorrenti.

5. Waqt is-seduta tat-tmienja (8) ta' Frar 2024, ir-rikorrenti talbu l-ħatra ta' Perit Tekniku sabiex jistma l-fond mertu tal-kawża u jagħti l-valur lokatizju bl-intervalli ta' ħames snin mis-sena 1987 sa' dakinhar tas-

seduta. Il-Qorti laqgħet it-talba u ħatret għal dan il-għan lill-**Perit Dr. Konrad Xuereb**, a spejjeż provviżorjament tar-rikorrenti;

6. Ir-rapport tal-Perit Tekniku gie preżentat fir-Registru ta' din il-Qorti nhar it-tmienja u ghoxrin (28) ta' Frar 2024 u debitament maħluf fil-hdax (11) ta' Marzu 2024;

II-Qorti

7. Reġgħet rat ir-rikors tar-rikorrenti **Rita Carachi et.** u d-dokumenti annessi miegħu ossija kopja informali tas-sentenza mogħtija mill-Bord li Jirregola l-Kera fil-hamsa (5) ta' Dicembru 2005 fil-kawza fl-ismijiet " Carmel Saliba et. vs Alfred u Ludgarda, ahwa Zammit **Dok. RC 11**"; ricerki testamentarji ta' missier ir-rikorrenti Giuseppe sive Joseph Saliba **Dok. RC 2 sa Dok. RC 5**²; testament *unica charta* tal-genituri tar-rikorrenti fl-atti tan-Nutar Dottor Joseph Cachia datat il-hamsa u ghoxrin (25) t'Ottubru 1967 **Dok RC 6**³; Dikjarazzjoni *causa mortis* ta' missier ir-rikorrenti Giuseppe Saliba **Dok. RC 7**⁴ ; ceritkati tal-mewt tal-genituri tar-rikorrenti **Dok. RC8 u RC 9**⁵; ricerki testamentarji ta' omm ir-rikorrenti Grazia Saliba **RC 10 u Dok. RC11**⁶, testment ta' Grazia Saliba **Dok. RC12**⁷; kopja ta' registru tal-kirjiet imhallsa lir-rikorrenti mill-inkwilini li jokkupaw il-fond in kwistjoni **Dok. RC 13 - Dok. RC 14**⁸ u cedola ta' depozitu ta' kera datata t-tmienja (8) t'Awwissu 2005 **Dok. RC 15**⁹;
8. Reġgħet rat ir-risposta tal-intimat **Avukat tal-Istat**;

¹ A fol. 3 et. seq. tal-process

² A fol. 6 sa10 tal-process

³ A fol. 11 et. seq tal-process

⁴ A fol. 15 et. seq tal-process

⁵ A fol. 18 u 19 tal-process

⁶ A fol. 20-29 tal-process

⁷ A fol. 32 et. seq tal-process

⁸ A fol. 35 et seq tal-process

⁹ A fol. 37 tal-process

9. Rat id-digriet mogħti minnha stess fis-seduta tat-tmienja (8) ta' Frar 2024, fejn inħatar **il-Perit Dr. Konrad Xuereb** bħala Perit Tekniku sabiex jistma l-fond mertu tal-kawża u jagħti l-valur lokatizju bl-intervalli ta' ħames snin mis-sena 1987 sas-sena 2024;
10. Rat in-nota tar-rikorrenti **Rita Carachi et.** illi permezz tagħha pprezentaw affidavit ta' Rita Carachi flimkien ma diversi dokumenti li jinsabu a fol. 200 *et seq* tal-process: (a) **Dok. RC16**¹⁰ – Testment ta' Gio Battista Mifsud datat it-tmienja u ghoxrin (28) t'Awwissu 1968 fl-atti tan-Nutar Dottor Joseph Felix Abela (b) **Dok. RC17**¹¹ – kuntratt ta' divizjoni datat it-tmienja (8) t'April 1972 fl-atti tan-Nutar Dottor Joseph Agius (c) **Dok. RC 18**¹² u **Dok. RC 19**¹³ - registru tal-kera mis-sena 1972 sas-sena 2003 (d) **Dok. RC20**¹⁴ – prokura ta' Rosina Galdes magħmula quddiem in-Nutar Joseph Cachia fit-tnejn (2) ta' Dicembru 1985 fejn jirrizulta illi hija nnominat lil Alexander Carachi, ossija r-ragel tar-rikorrenti Rita Carachi sabiex jagixxi bhala prokuratur legali tagħha;
11. Rat ir-rapport tal-**Perit Dr. Konrad Xuereb** a fol 50 *et seq* tal-process, kif prezentat fir-Registru ta' din il-Qorti nhar nhar it-tmienja u ghoxrin (28) ta' Frar 2024 u debitament maħluf fil-hdax (11) ta' Marzu 2024;
12. Rat in-nota tal-Avukat tal-Istat illi permezz tagħha għamlu domandi in eskussjoni lill-Perit Tekniku, a fol 192-193 tal-process;
13. Rat ir-risposti tal-Perit Tekniku għad-domandi in eskussjoni magħmula lilu mir-rikorrenti, a fol 194 *et seq* tal-process;

¹⁰ A fol. 201 *et. seq* tal-process

¹¹ A fol. 204 *et. seq* tal-process

¹² A fol. 213 tal-process

¹³ A fol. 214 tal-process

¹⁴ A fol. 215 tal-process

14. Semgħet ix-xhieda bil-ġurament ta' **Ludgarda Zammit**, l-inkwilina tal-fond in kwistjoni prodott mir-rikorrenti Rita Carachi et. waqt is-seduta tal-erbatax (14) ta' Marzu 2024¹⁵ li pprezentat sensiela ta' dokumenti **Dok. LZ 1** li jinsabu a fol. 113 *et seq* tal-process li jirreferu għall-ircevuti tal-keras imhallsa minnha lir-rikorrenti (a fol. 113 sa 136 tal-process) u kif ukoll cedoli ta' depozitu ta' kera ddepozitata fir-Registru tal-Qrati mis-sena 2006 sas-sena 2022 (a fol. 137 sa 191 tal-process);
15. Rat illi waqt is-seduta tal-hdax (11) ta' Gunju 2024, l-Avukat tar-rikorrenti iddikjara illi huwa kien qieghed jirrimetti ruhu għall-atti¹⁶;
16. Rat in-nota ta' sottomissjonijiet tal-Avukat tal-Istat datata l-erbgha u ghoxrin (24) ta' Gunju 2024, a fol 218 *et seq* tal-process;
17. Rat illi l-kawża giet differita għas-seduta tal-lum sabiex tingħata sentenza;
18. Tagħmel is-segwent i konsiderazzjonijiet:

Konsiderazzjonijiet Legali

A. Prova ta' Titolu u tal-Ftehim tal-Kirja u Prova tal-prokura li għandu Alexander Carachi sabiex jirrapprezenta lil Rosina Galdes

19. Fl-ewwel paragrafu tar-risposta tiegħu, l-Avukat tal-Istat jeċċepixxi illi r-rikorrenti għandhom jgibu prova tat-titolu, tal-ftehim tal-kirja li huma qegħdin jattakkaw f'din il-kawża u li tali kirja hija regolata bil-

¹⁵ Traskrizzjoni a fol. 107 *et seq* tal-process

¹⁶ A fol. 198 tal-process

Kap. 69 tal-Ligijiet ta' Malta u prova li r-rikorrent Alexander Carachi verament ghandu prokura mahruqa minghand Rosina Galdes.¹⁷

20. Madanakollu, fin-nota ta' sottomissjonijiet tiegħu, l-Avukat tal-Istat jiddikjara illi:

*F'dan il-kaz, l-esponenti jinsab sodisfatt mill-provi migjuba illi r-rikorrenti wirtu l-fond minghand il-genituri tagħhom li mietu fl-1982 u fl-2003 rispettivament;*¹⁸

*Dwar il-kirja, l-esponent jinsab sodisfatt ukoll kemm mill-ktieb tal-keru u mix-xhieda tal-inkwilini li l-fond ilu mikri minn tal-inqas mill-1952;*¹⁹

*Il-prokura giet prezentata fil-mori tal-procedur*²⁰;

Għalhekk l-esponent mhuwiex jinsisti dwar din l-eccezzjoni.

21. Huwa evidenti għalhekk illi l-Avukat tal-Istat qiegħed jirrinunzja għall-eccezzjoni minnu sollevata fl-ewwel paragrafu tar-risposta tiegħu. Konsegwentement, il-Qorti sejra **tastjeni** milli tiegħu konjizzjoni ulterjuri tagħha.

B. L-Ewwel Artikolu tal-Ewwel Protokoll tal-Konvenzjoni Ewropea

22. L-Ewwel Artikolu tal-Ewwel Protokoll tal-Konvenzjoni Ewropea jistabilixxi:

Kull persuna naturali jew persuna morali għandha dritt għat-tgawdija paċifika tal-possedimenti

¹⁷ A fol. 42 tal-process

¹⁸ Paragrafu 6 tan-nota tal-osservazzjonijiet a fol. 219 tal-process

¹⁹ Paragrafu 7 tan-nota tal-osservazzjonijiet a fol. 219 tal-process

²⁰ B'referenza għal **Dok. RC20** ossija prokura li tinsab a fol. 215 tal-process

tagħha. Hadd ma għandu jiġi pprivat mill-possedimenti tiegħu ħlief fl-interess pubbliku u bla ħsara għall-kundizzjonijiet provduti bil-liġi u bil-prinċipji ġenerali tal-liġi internazzjonali.

Izda d-disposizzjonijiet ta' qabel ma għandhom b'ebda mod inaqqsu d-dritt ta' Stat li jwettaq dawk il-liġijiet li jidhrulu xierqa biex jikkontrolla l-użu ta' proprjeta' skont l-interess ġenerali jew biex jiżgura l-ħlas ta' taxxi jew kontribuzzjonijiet oħra jew pieni.

23. Ġie ritenut mill-Qorti Ewropea tad-Drittijiet tal-Bniedem fis-sentenza **Bradshaw and Others v. Malta**²¹:

*50. The Court has previously held that rent-control schemes and restrictions on an applicant's right to terminate a tenant's lease constitute control of the use of property within the meaning of the second paragraph of Article 1 of Protocol No. 1. It follows that the case should be examined under the second paragraph of Article 1 of Protocol No. 1 (see *Hutten-Czapska v. Poland (GC) No 35014/97*, §§ 160-161, ECHR 2006-VIII, and *Bitto and Others v. Slovakia*, no. 30255/09, § 101, 28 January 2014).*

51. The Court reiterates that in order for an interference to be compatible with Article 1 of Protocol No. 1 it must be lawful, be in the general interest and be proportionate, that is, it must strike a "fair balance" between the demands of the general interest of the community and the

²¹ Appl No 37121/15, 23 ta' Jannar 2019

requirements of the protection of the individual's fundamental rights (see, among many other authorities, Beyeler v. Italy (GC) no 33202/96, § 107, ECHR 2000-I, and J.A. Pye (Oxford) Ltd and J.A. Pye (Oxford) Land Ltd v. The United Kingdom (GC), no 44302/02, § 75, ECHR 2007-III).

24. Fit-termini ta' dan l-insenjament, għalhekk, tlieta huma l-elementi illi din il-Qorti għandha tindaga jekk jissussistux jew le, sabiex ma tirriżultax leżjoni tad-drittijiet tar-rikorrenti ai termini tal-Artikolu 1 tal-Ewwel Protokoll, u cioe:

(a) Il-miżura trid tkun saret taħt qafas legali;

(b) L-iskop tagħha jrid ikun leġittimu;

(c) Irid jinżamm bilanċ ġust u proporzjonat bejn l-għan soċjali u l-ħtieġa li jiġu rispettati d-drittijiet fundamentali tas-sid.

25. Fir-rigward tal-ewwel element, u cioe illi **l-miżura trid tkun saret taħt qafas legali**, il-Qorti Ewropea tad-Drittijiet tal-Bniedem spjegat f' **Amato Gauci v. Malta**²² illi,

The first requirement of Article 1 of Protocol No. 1 is that any interference by a public authority with the peaceful enjoyment of possessions be lawful. In particular, the second paragraph of Article 1, while recognising that States have the right to control the use of property, subjects their right to the condition that it be exercised by enforcing "laws". Moreover, the principle of lawfulness presupposes that the applicable provisions of

²² Appl No 47045/06, 15 ta' Settembru 2009

domestic law are sufficiently accessible, precise and foreseeable in their application (see, mutatis mutandis, Borniowski v. Poland (GC), no 31443/96, § 147, ECHR 2004-V, and Saliba, cited above, § 37).

M'hemm l-ebda dubju illi d-disposizzjonijiet tal-Kap 69, kif emendat matul is-snin b'mod partikolari permezz tal-Att X tal-2009 u l-Att XXIV tal-2021, saru taħt qafas legali. Għaldaqstant jirriżulta sodisfatt l-ewwel element.

26. Fir-rigward tat-tieni element, u cioe illi l-iskop irid ikun leġittimu, ġie ritenut mill-Qorti Ewropea tad-Drittijiet tal-Bniedem fis-sentenza ***Bradshaw and Others v. Malta*** suċitata:

54. A measure aimed at controlling the use of property can only be justified if it is shown, inter alia, to be “in accordance with the general interest”. [...] In situations where the operation of rent-control legislation involves wide-reaching consequences for numerous individuals and has economic and social consequences for the country as a whole, the authorities must have considerable discretion not only in choosing the form and deciding on the extent of control over the use of property but also in deciding on the appropriate timing for the enforcement of the relevant laws. Nevertheless, that discretion, however considerable, is not unlimited and its exercise cannot entail consequences at variance with the Convention standards (see Fleri Soler and Camilleri v. Malta no 35349/05, § 76, ECHR 2006-X). However, these principles do not necessarily apply in the same manner where an

interference effecting property belonging to private individuals is not aimed at securing the social welfare of tenants or preventing homelessness (ibid. § 77). In such cases, the effects of the rent-control measures are subject to closer scrutiny at the European level (ibid., in connection with property requisitioned for use as government offices).

Din il-Qorti tqis illi l-iskop wara l-liġijiet illi minnhom qegħdin jilmentaw ir-rikorrenti kien wieħed leġittimu, u li tali liġijiet ġew promulgati fl-interess ġenerali għaliex huma maħsuba biex jipprovdu akkomodazzjoni lil min jinsab fil-bżonn. Għaldaqstant jirriżulta sodisfatt ukoll it-tieni element;

27. Jidher illi huwa fir-rigward tat-tielet element, u cioe illi **jinżamm bilanċ ġust u proporzjonat bejn l-għan soċjali u l-ħtieġa li jiġu rispettati d-drittijiet fundamentali tas-sidien**, illi l-aktar illi huma indirizzati l-vertenzi bejn il-partijiet fil-każ odjern;

28. L-awturi **Harris, O'Boyle u Warbrick**, fil-ktieb tagħhom **Law of the European Convention on Human Rights**, jgħidu:

While the state must indicate what 'general interest' is being served by the interference, it is unlikely to have its claim that the measure is necessary to secure it successfully challenged. But because Article 1/2 [jiġifieri, it-tieni paragrafu tal-Ewwel Artikolu tal-Ewwel Protokoll] has been brought under the 'fair balance' umbrella, the Court may go on to investigate the lawfulness and the proportionality of the controlling measure. Apart from the lawfulness in national law of the measures of control, the state must show that the

*fair balance is satisfied, i.e. that, in the light of the public good underlying the control, the burden which falls on the individual is not excessive and that the measures are not disproportionate.*²³

Fuq l-istess binarju giet deċiża l-kawża fl-ismijiet **James and Others v. The United Kingdom**²⁴ mill-Qorti Ewropea tad-Drittijiet tal-Bniedem, fejn intqal:

Not only must a measure depriving a person of his property pursue, on the facts as well as in principle, a legitimate aim “in the public interest”, but there must also be a reasonable relationship of proportionality between the means employed and the aim sought to be realised (see, amongst others and mutatis mutandis, the above-mentioned Ashingdane judgement, Series A no. 93, pp. 24-25, para. 57). This latter requirement was expressed in other terms in the Sporrang and Lönnroth judgement by the notion of the “fair balance” that must be struck between the demands of the general interest of the community and the requirements of the protection of the individual’s fundamental rights (Series A no. 52, p. 26, para. 69). The requisite balance will not be found if the person concerned has had to bear “an individual and excessive burden” (ibid., p. 28, para. 73). Although the Court was speaking in that judgement in the context of the general rule of peaceful enjoyment of property enunciated in the first sentence of the first paragraph, it pointed

²³ Harris, O’Boyle u Warbrick, *Law of the European Convention on Human Rights* (Oxford, 2nd Edn, 2009) p. 687-688

²⁴ Appl Nr 8793/79, 21 ta’ Frar 1986

out that “the search for this balance is ... reflected in the structure of Article 1 (P1-1)” as a whole (ibid., p.26, para.69).

Ġie wkoll spjegat fis-sentenza fl-ismijiet **Maria Concetta sive Connie Caruana Gatto vs Avukat tal-Istat et**²⁵ illi:

Il-Qorti trid tistabbilixxi jekk is-sid kellux iġorr piż sproporzjonat u eċċessiv, billi teżamina l-interessi kollha involuti; mhux biss il-kundizzjonijiet tal-kirja u l-entita' tal-indiċil tal-Istat fil-liberta' tal-kuntratt u fir-relazzjonijiet kuntrattwali fis-suq tal-kirjiet, imma wkoll l-eżistenza ta' salvagwardji proċedurali li jassiguraw li l-operazzjoni tas-sistema u l-impatt tagħha fuq id-drittijiet tal-proprjetarji la tkun arbitrarja u lanqas impreveddibbli. L-inċertezza, sew leġislattiva, sew amministrattiva jew minn prattiċi tal-awtoritajiet, hija fattur ewlieni li jittieñed in kunsiderazzjoni fil-gudizzju dwar il-kondotta tal-Istat.

Naturalment, dan għaliex, hekk kif ġie ritenut tajjeb fis-sentenza fl-ismijiet **Josephine Briffa et vs L-Avukat tal-Istat et**²⁶, “[L]-Istat għalkemm huwa f'pożizzjoni li jagħraf il-bżonnijiet tas-soċjeta', m'għandu l-ebda dritt assolut li jfixkel liċ-ċittadin fit-tgawdija tal-proprjeta' tiegħu billi prinċipalment jitfa' fuqu l-obbligu tal-provvista tal-akkomodazzjoni soċjali.”;

²⁵ Rik Nru 51/2020, Qorti Ċivili (Prim'Awla) Sede Kostituzzjonali, 29 t'April 2021, Onor Imħ Dr Grazio Mercieca (in ġudikat). Ara wkoll **Austin Psaila vs L-Avukat tal-Istat et**, Rik Nru 87/2020, Qorti Ċivili (Prim'Awla) Sede Kostituzzjonali, 3 ta' Ġunju 2021, Onor Imħ Dr Grazio Mercieca (in ġudikat)

²⁶ Rik Nru 215/2019, Qorti Ċivili (Prim'Awla) Sede Kostituzzjonali, 12 ta' Novembru 2021, Onor Imħ Lawrence Mintoff (in ġudikat)

29. Din il-Qorti tosserva illi fis-sentenza fl-ismijiet **Cassar v. Malta**²⁷, il-Qorti Ewropea tad-Drittijiet tal-Bniedem ikkonkludiet illi:

61. In the present case, having regard to the low rental payments to which the applicants have been entitled in recent years, the applicants' state of uncertainty as to whether they would ever recover their property, which has already been subject to this regime for nearly three decades, the rise in the standard of living in Malta over the past decades, and the lack of procedural safeguards in the application of the law, which is particularly conspicuous in the present case given the situation of the current tenant as well as the size of the property and the ends of the applicants, the Court finds that a disproportionate and excessive burden was imposed on the applicants. It follows that the Maltese State failed to strike the requisite fair balance between the general interests of the community and the protection of the applicants' right of property.

Għalkemm huwa minnu illi fis-sentenza appena citata l-Qorti Ewropea, minbarra illi kienet qiegħda tagħmel l-indaġini tagħha fir-rigward tal-Att X tal-2009, kienet qed tagħmel l-indaġini tagħha f'dak illi huwa l-Kap 158 tal-Liġijiet ta' Malta, u mhux il-Kap 69, dan l-insenjament xorta waħda jsib applikazzjoni għall-każ odjern, stante illi huwa insenjament dwar il-progress ġenerali illi sar fl-isfera soċjo-ekonomika f'Malta matul is-snin;

30. L-Artikoli 3 u 4 tal-Kap 69 tal-Liġijiet ta' Malta gabel daħlu fis-seħħ l-emendi introdotti bl-Att XXIV tal-2021 kienu jstabilixxu illi:

²⁷ Appl No 50570/13, 30 t'April 2018

3. Sid il-kera ta' xi fond ma jistax, meta jagħlaq iż-żmien tal-kiri (sew jekk dan iż-żmien ikun skont il-ftehim, legali, skont l-użu jew imnissel mid-disposizzjonijiet ta' din l-Ordinanza), jirrifjuta li jgħedded il-kiri jew li jgħolli l-kera jew li jagħmel kondizzjonijiet godda għat-tigdid tal-kiri mingħajr il-permess tal-Bord.

4.(1) Il-Bord għandu jagħti l-permess hawn fuq imsemmi f'dawn il-każijiet: (a) jekk sid il-kera huwa obligat jagħmel jew għandu raġuni tajba biex jagħmel tibdil jew xogħlijiet li mhumiex tiswijiet ordinarji; (b) jekk il-kera għdid ma jkunx iżjed minn 40% mill-kera għust (stabbilit, meta meħtieġ, bi stima) li bih il-fond kien mikri jew seta' jinkera f'kull żmien qabel l-4 ta' Awissu tal-1914: il-Bord jista' jstabbilixxi dan il-kera għust.

(2) L-ispejjeż tal-istima hawn fuq imsemmija jiġihallsu minn sid il-kera jew mill-kerrej jew mit-tnejn f'dik il-proporzjon li jordna l-Bord.

31. Ir-rikorrenti kienu għalhekk, qabel l-emendi introdotti bl-Att XXIV tal-2021, limitati kemm fil-*quantum* tal-kera illi setgħu jitolbu, u kif ukoll fil-possibilita' tar-ripresa tal-proprjeta' tagħhom. Dan hekk kif ġie wkoll rikonoxxut mill-Qorti Kostituzzjonali fis-sentenza mogħtija fl-ismijiet ***Emanuel Bezzina et vs L-Avukat Ġenerali Illum Avukat tal-Istat et***²⁸:

11. Wieñed irid jiftakar li f'każijiet ta' din ix-xorta il-kirja tiġġedded ex lege; huma ferm limitati l-

²⁸ Rik Nru 79/2017, Qorti Kostituzzjonali, 27 ta' Jannar 2021

każijiet li fihom is-sid jista' jitlob l-awtorizzazzjoni tal-Bord li Jirregola l-Kera sabiex ma jgeddidx il-kirja; l-awment fil-kera hu soġġett għal capping; u hemm incertezza meta s-sidien jieħdu lura l-proprjeta'.

32. Huwa minnu illi l-Kap 69 tal-Liġijiet ta' Malta gie emendat permezz tal-Att X tal-2009 u tal-Att XXIV tal-2021, bl-intiż illi ċertu liġijiet bħal dawk in eżami jiġu proporzjonali għas-soċjeta' tal-lum;

33. Il-Qrati nostrana diġa, f'okkażjonijiet oħra simili, iddikjaraw illi l-emendi illi wasslu għall-introduzzjoni tal-Att X tal-2009, ma jistax jingħad illi kienu miżuri adegwati sabiex iġibu fit-tmiem il-ksur tal-jeddijiet fundamentali tas-sidien. Hekk per eżempju, il-Qorti Kostituzzjonali, fis-sentenza mogħtija fl-ismijiet **lan Peter Ellis et vs Avukat Ġenerali et**²⁹ irriteriet illi:

40. [...]l-Qorti tosserva li lanqas l-emendi għal Kodiċi Ċivili li seħħew bl-Att X tas-sena 2009 ma jistgħu jitqiesu bħala li jagħtu rimedju effettiv għall-lanjanzi tar-rikorrenti, kemm għax teżisti diskrepanza enormi bejn l-awment fil-kera kontemplat fl-Artikolu 1531C u l-valur lokatizju tal-fond fis-suq ħieles, kif ukoll għax id-disposizzjonijiet tal-Artikolu 1531F, fiċ-ċirkostanzi tal-każ, jagħmlu remota l-possibilita' li dawn jirriprendu l-pussess tal-fond tagħhom.

²⁹ Appell Ċivili Nru 39/2020, Qorti Kostituzzjonali, 27 ta' Marzu 2015. Ara wkoll Rik Kost Nru 235/2019, **Victor Grech vs Avukat Ġenerali et**, Qorti Ċivili (Prim'Awla) Sede Kostituzzjonali, 30 ta' Marzu 2022, Onor Imħ Robert G Mangion (in ġudikat)

34. L-istess ingħad ukoll fis-sentenza mogħtija minn din il-Qorti kif diversement presjeduta fl-ismijiet **Victor Grech vs Avukat Ġenerali illum Avukat tal-Istat**³⁰:

*Kif tajjeb għe ribadit fil-każ deċiż mill-Qorti Kostituzzjonali fl-ismijiet **Patricia Curmi et vs Miriam Pace et** (Rik Kost 68/2019) fis-6 ta' Ottubru 2020, fejn ingħad li l-emendi introdotti bl-Att X tal-2009 b'mod partikolari bl-introduzzjoni tal-Artikolu 1531Ċ fil-Kodiċi Ċivili dwar l-awment tal-kera fir-rigward ta' dar ta' abitazzjoni ma jistgħu jkunu ta' ebda konfort għas-sidien meta tikkonsidra li l-kera fis-sena ma tammontax għal aktar minn €209 għal kull fond, b'mod li għadu 'l bogħod milli jintlaħaq bilanċ xieraq bejn l-għan legittimu tal-interess ġenerali u d-dritt ta' tgawdija tal-proprjetarju ta' ħwejġu. Ingħad fl-imsemmija deċiżjoni li "il-kera irriżorja li għaliha huma intitolati s-sidien tilledi l-Artikolu 1 tal-Ewwel Protokoll tal-Konvenzjoni". Intqal ukoll f'sentenza aktar riċenti li "illum hu stabbilit li l-awment tal-kera li jipprovdi l-Att X tal-2009 hu inadegwat u ma wassalx sabiex sidien il-kera jirċievu kera diċenti." [Carmel sive Charles Sammut et vs Maria Stella Dimech et, (Rik Kost 161/2019) deċiża mill-Qorti Kostituzzjonali fis-26 ta' Mejju 2021]*

Din il-Qorti tqis li l-emendi bl-Att X tas-sena 2009 għall-Kodiċi Ċivili ma jistgħux ikunu ta' konfort għas-sitwazzjoni tar-rikorrent billi dawn l-emendi ma kinux biżżejjed ladarba l-awment kien qiegħed jiġi kkalkolat fuq kera li hija ħafna inqas minn dik tas-suq, minħabba r-restrizzjonijiet kif kienu kontemplati

³⁰ Rik Kost Nru 235/2019, Qorti Ċivili (Prim'Awla) Sede Kostituzzjonali, Onor Imħ Robert G Mangion, 30 ta' Marzu 2022 (in ġudikat)

fl-Artikolu 4(b) tal-Kapitolu 69 qabel l-emendi bl-Att XXIV tal-2021. Meta giet intavolata din l-azzjoni l-awment, meta tqis il-kera, ma kienx biżżejjed sabiex toħloq il-bilanċ meħtieġ bejn l-interess tas-sidien u dak ta' l-Istat aktar u aktar meta tikkunsidra l-istima tal-valur lokatizju stabbilit mill-Perit Tekniku.

35. Dwar il-kera illi tiġi perċepita mir-rikorrenti li qabel kienet tiġi perċepita mill-ġenituri tagħhom, jirriżulta mill-kopji tal-ktieb tal-kera esebiti bħala **Dok. LZ1**³¹ a fol. 113 et seq tal-process u **Dok. RC13** u **Dok. RC14**³² li jinsabu a fol. 35 et. seq tal-process, illi l-kera għas-sena 2021 kienet fl-ammont ta' €185.00 fis-sena³³. Dan b'kuntrast mal-valur lokatizju tal-fond mertu tal-kawża odjerna kif stmat mill-Perit Tekniku fir-Rapport tiegħu³⁴;

36. In oltre, ġialadarba l-inkwilini Zammit kienu diġa jirrisjedu fil-fond mertu tal-kawża fis-sena 1995, u rikonoxxuti bħala inkwilini, l-Att X tal-2009 ma introduċa fil-liġi l-ebda proċedura illi setgħet toffri rimedju għall-inċertezza illi kellhom ir-rikorrenti u l-antekawża tagħhom dwar meta kien ser jirnexxilhom jieħdu lura l-pussess tal-fond, stante illi l-Artikolu 1531F tal-Kap 16³⁵ kien jgħid illi:

Fil-każ ta' kirja ta' dar użata bħala residenza ordinarja li tkun saret qabel l-1 ta' Ġunju 1995 għandha tiġi meqjusa bħala inkwilin dik il-persuna li tkun qed tokkupa l-fond b'titolu validu ta' kera fl-1 ta' Ġunju 2008, kif ukoll żewġha jew martu jekk jgħixu flimkien u mhux separat jew separata

³¹ Ircevuti tal-kera u cedoli ta' depozitu ta' kera pprezentati mill-inkwilina Ludgarda Zammit waqt is-seduta tal-14 ta' Marzu 2024

³² Registru tal-kera ircevuta mir-rikorrenti

³³ A fol 191 tal-proċess

³⁴ A fol 99 tal-proċess. Il-valur lokatizju għal 2021 skont l-istima tal-Perit Tekniku kien fl-ammont ta' €14,970 fis-sena.

³⁵ Illum imħassar bl-Att XXIV tal-2021

*legalment; meta jmut l-inkwilin il-kirja għandha tiġi
terminata:*

37. Meta din il-Qorti tiegħu in konsiderazzjoni dawn il-fatturi u l-ġurisprudenza suċitata, din il-Qorti tirrileva illi filwaqt illi huwa minnu illi s-sitwazzjoni tar-rikorrenti tjebet bl-Att X tal-2009, dawn l-awmenti ma żidux il-kera b'mod sostanzjali, iżda biss b'persentaġġ żgħir. Dan aktar u aktar meta wieħed jikkonsidra l-valur lokatizju attribwit lill-proprjeta' in kwestjoni mill-Perit Tekniku fir-rapport tiegħu³⁶. Peress illi, fit-termini tal-Artikolu 1531Ċ tal-Kap 16, introdott permezz tal-Att X tal-2009, ir-rikorrenti baqgħu marbuta b'kundizzjonijiet imposti fuqhom mill-Istat, din il-Qorti hija tal-fehma, bħalma kienet din il-Qorti kif diversement presjeduta u l-Qorti Kostituzzjonali fil-ġurisprudenza suċitata, illi l-emendi introdotti permezz tal-Att X tal-2009 ma kinux biżżejjed sabiex itaffu l-iżvantaġġ illi kien poġġa lir-rikorrenti fih il-Kap 69 tal-Liġijiet ta' Malta;

38. Madanakollu, il-Qorti taqbel mal-Avukat tal-Istat in kwantu jeċċepixxi illi s-sitwazzjoni nbiddlet bid-dfih fis-seħħ tal-Att XXIV tal-2021. L-Att XXIV tal-2021 introduċa rimedji fil-liġi illi proprjetarji ta' fondi illi l-kirjiet tagħhom kienu soġġetti għall-Kap 69 tal-Liġijiet ta' Malta ma kellhomx qabel l-1 ta' Ġunju 2021;

39. L-Artikolu 4A tal-Kap 69 ta' lis-sidien ta' proprjetajiet illi l-kirjiet fi proprjeta' tagħhom hija regolata bil-Kap 69 mezz illi permezz tagħhom jistgħu jitolbu r-reviżjoni tal-kera, filwaqt illi l-Artikoli 8 u 9 tal-Kap 69 jipprovdu mekkaniżmu għar-ripresa tal-pussess tal-fond illi jkun mikri lil terzi ai termini tal-Kap 69. Jirriżulta għalhekk b'mod ċar illi r-rikorrenti, sa mill-1 ta' Ġunju 2021, akkwistaw rimedju għall-illmenti tagħhom bil-possibilita' illi jintavolaw proċeduri quddiem il-

³⁶ A fol 50 et. seq tal-proċess

Bord li Jirregola l-Kera sabiex jikkonsidra ċ-ċirkostanzi u l-kundizzjonijiet tal-kirja in vigore.

40. Madanakollu, peress illi l-Att XXIV tal-2021 ġie promulgat fit-28 ta' Mejju 2021, b'effett mill-1 ta' Ġunju 2021, l-ilment tar-rikorrenti f'dak illi jirrigwarda s-snin preċedenti huwa ġustifikat. Wieħed irid iżomm f'moħħu illi r-rikorrenti qegħdin jilmentaw minn leżjoni tad-drittijiet fundamentali sofferti minnhom sa mill-1987³⁷. L-emendi illi daħlu fis-seħħ permezz tal-Att XXIV tal-2021, għalkemm effettivi mill-1 ta' Ġunju 2021 'il quddiem, la japplikaw b'mod retroattiv, u wisq u wisq inqas jistgħu jagħtu kumpens lir-rikorrenti għal-leżjoni ta' drittijiet fundamentali tagħhom u tal-antekawża tagħhom qabel ma ġew introdotti l-istess emendi;

41. Fuq dan il-binarju ddeċidiet din il-Qorti kif diversement presjeduta fis-sentenza mogħtija fl-ismijiet **Victor Grech vs Avukat Ġenerali illum Avukat tal-Istat** suriferita:

Din il-Qorti tikkonsidra iżda li talbiet li jsiru mis-sidien tal-proprjetajiet bis-saħħa ta' dan l-artikolu tal-liġi, ikollhom effett mis-sena meta jiġi intavolat ir-rikors u għalhekk ma jindirizzax allegazzjoni ta' leżjoni ta' dritt fundamentali li jkun seħħ anteedement. Dawn l-emendi daħlu fis-seħħ mill-1 ta' Ġunju 2021 u għalhekk meta ġiet intavolata din l-azzjoni r-rikorrent ma kellux dan ir-rimedju għad-dispożizzjoni tiegħu. Din il-Qorti tqis ukoll li l-Artikolu 4A ma joffri l-ebda rimedju għas-sitwazzjoni li r-rikorrent kien jinsab fiha qabel l-introduzzjoni tal-imsemmi artikolu.

Għaldaqstant fiż-żmien rilevanti jirrizulta illi l-mekkanizmu stabbilit mil-liġi applikabbli dak iż-żmien wassal għall-kumpens li kien ferm 'il bogħod mill-

³⁷ Vide t-talba tar-rikorrenti għal stima tal-valur lokatizju mill-Perit Tekniku fil-verbal a fol 45 tal-proċess

kumpens li kien intitolat għalih ir-rikorrent kieku tħalla jpoġġi l-fond tiegħu għal kera bil-prezz tas-suq.

Kien jinkombi fuq l-iStat li jwaqqaf u jzomm fis-seħħ mekkanizmu li f'ċirkostanzi bħal dawk tal-każ odjern jinżamm bilanċ bejn l-interessi u d-drittijiet tal-partijiet involuti. Dan l-għan ma intlaħaqx fil-kawża odjerna qabel ġew introdotti l-emendi bl-Att XXIV tal-2021 għaliex kif rajna, il-kumpens li s-sid kien qiegħed jirċievi sabiex l-intimati Mizzi jibqgħu joqogħdu fil-fond proprjeta' tar-rikorrent huwa baxx wisq. Il-liġi, qabel l-emendi li ġew promulgati bl-Att XXIV tal-2021, ma kienet tipprovdni l-ebda rimedju effettiv kontra l-ilment ġustifikat tar-rikorrent.

42. L-istess ġie ritenut ukoll minn din il-Qorti kif diversement presjeduta fis-sentenza mogħtija fl-ismijiet **Anthony Zammit et vs L-Avukat tal-Istat et**³⁸

Il-Qorti tinnota wkoll li bis-saħħa tal-Att Numru XXIV tal-2021 (artiklu 4A tal-Kap 69) saru xi emendi oħra fosthom emenda marbuta maż-żieda fil-kera permezz ta' liema s-sidien għandhom il-possibilita' li jitolbu lill-Qorti tawtorizza ż-żieda fil-kera sa 2% tal-valur tal-fond fis-suq miftuħ. Għalkemm dawn l-emendi ġabu aktar titjib fl-eżerċizzju tad-drittijiet tas-sidien bħar-rikorrenti, tali emendi ma jinnewtralizzawx il-leżjoni li kienu ilhom isofru fit-tgawdija tal-proprjeta' tagħhom għas-snin ta' qabel ma daħal fis-seħħ dan l-Att. Jingħad pero' li mill-introduzzjoni tagħhom fit-28 ta' Mejju 2021 'il quddiem il-Qorti hija sodisfatta li l-emendi ntrodotti

³⁸ Rik Kost Nru 222/2019, Qorti Ċivili (Prim'Awla) Sede Kostituzzjonali, Onor Imħ Miriam Hayman, 30 ta' Marzu 2022

qegħdin jilħqu bilanċ proporzjonat bejn id-drittijiet tas-sidien u dawk tal-inkwilini.

43. Għaldaqstant, in konkluzjoni, f'dik illi hija l-lezjoni o meno tad-drittijiet fundamentali tar-rikorrenti kif sanciti mill-Ewwel Artikolu tal-Ewwel Protokoll tal-Konvenzjoni Ewropea għad-Drittijiet Fundamentali tal-Bniedem, din il-Qorti tikkonsidra illi filwaqt illi l-Att XXIV tal-2021 offra raġġ ta' tama lil proprjetarji ta' proprjeta' illi l-kirjiet tagħhom huma regolati bil-Kap 69 tal-Liġijiet ta' Malta hekk kif gie appena senjalat, din il-Qorti xorta waħda hija tal-fehma illi l-Kap 69 tal-Liġijiet ta' Malta impona fuq ir-rikorrenti piż sproporzjonat u eċċessiv għal medda ta' snin, u dan stante illi ma nżammx, per kawża tal-istess liġijiet in vigore, bilanċ ġust u proporzjonat bejn l-għan soċjali u l-ħtieġa li jiġu rispettati d-drittijiet fundamentali tar-rikorrenti *qua* proprjetarji;

44. In oltre, f'dawk illi huma l-emendi illi daħlu fis-seħħ matul is-snin, l-Att X tal-2009 ftit li xejn għamel impatt sabiex itaffi s-sitwazzjoni tar-rikorrenti, filwaqt illi l-Att XXIV tal-2021 indirizza biss is-sitwazzjoni tar-rikorrenti mill-2021 'il quddiem. Jirriżulta għalhekk **mhux sodisfatt** it-tielet element illi jeħtieġ jirriżulta sabiex ma jkunx hemm leżjoni tad-drittijiet tar-rikorrenti fit-termini tal-Artikolu 1 tal-Ewwel Protokoll tal-Konvenzjoni Ewropea, u din il-Qorti sejra tgħaddi sabiex **tiddikjara illi ġew leżi d-drittijiet fundamentali tar-rikorrenti kif sanciti fl-Ewwel Artikolu tal-Ewwel Protokoll tal-Konvenzjoni Ewropea, limitament, iżda, sa Mejju 2021.**

C. Likwidazzjoni ta' Kumpens

45. Għaladarba stabbilit illi ġew leżi d-drittijiet fundamentali tar-rikorrenti kif protetti mill-Ewwel Artikolu tal-Ewwel Protokoll tal-Konvenzjoni

Ewropea, jonqos issa illi jingħataw rimedju xieraq, liema rimedju din il-Qorti sejra takkorda f'danni pekunjarji u non-pekunjarji;

46. Fl-ewwel lok għandha tiġi stabbilita **d-data illi minnha bdew isofru leżjoni tad-drittijiet fundamentali tagħhom r-rikorrenti**;

47. Ir-rikorrenti mhux jikkontestaw il-fatt illi kwalsiasi kumpens illi jista' jingħata ma jistax jippreċedi t-30 t'April 1987, fit-termini tal-Artikolu 7 tal-Kap 319 tal-Liġijiet ta' Malta³⁹;

48. Din il-Qorti rat illi r-rikorrenti akkwistaw il-fond bħala eredi universali ta' missierhom Giuseppe sive Joseph Saliba⁴⁰ li miet fit-tnejn (2) ta' Jannar 1982 u halla lill-martu Grazia Saliba bhala uzufruttwarja tal-gid kollu tiegħu li sussegwentement mietet fil-hamsa u ghoxrin (25) ta' Dicembru 2003⁴¹ li wkoll halliet lir-rikorrenti bhala eredi universali tagħha. Fit-termini ta' dak illi ġie ritenut, *inter alia*, fis-sentenzi mogħtija fl-ismijiet ***Austin Psaila et vs L-Avukat tal-Istat et***⁴², ***Georgina Grima et vs Awtorita' tad-Djar et***⁴³, ***Ian Peter Ellis pro et noe vs Maġġur Alfred Cassar Reynaud***⁴⁴, ***Erica Gollcher et v. L-Avukat tal-Istat***⁴⁵, ***Nutar Dottor Pierre Cassar vs Avukat tal-Istat***⁴⁶ u ***Avukat Dottor Anna Mallia et vs Avukat tal-Istat et***⁴⁷, ir-rikorrenti huma għalhekk ukoll entitolati għal kumpens għal-leżjoni ta' drittijiet fundamentali sofferti minn missierhom, u dan stante illi huwa illum ben stabbilit illi min jiret fond bħala eredi universali, ikollu dritt għal kumpens saħansitra anke għall-perjodu illi fih kienu għadhom proprjetarji l-antekawża tiegħu, u dan peress illi l-eredi "jidħol fiż-żarbun" tad-defunt;

³⁹ Vide t-talba tar-rikorrenti għal stima tal-valur lokatizju mill-Perit Tekniku fil-verbal a fol 50 tal-proċess

⁴⁰ Vide **Dok. RC2 sa RC5** annessi mar-rikors promotur, a fol 6 *et seq* tal-proċess

⁴¹ Vide **Dok. RC9** certifikat tal-mewt ta' omm ir-rikorrenti Grazia Saliba a fol. 19 tal-process

⁴² Rik Nru 87/2020, Qorti Ċivili (Prim'Awla) Sede Kostituzzjonali, 3 ta' Gunju 2021, Onor Imħ Grazio Mercieca

⁴³ Rik Nru 216/2019, Qorti Kostituzzjonali, 1 ta' Diċembru 2021

⁴⁴ Rik Nru 12/2013, Qorti Kostituzzjonali, 27 ta' Jannar 2017

⁴⁵ Rik Nru 116/2019/1, Qorti Kostituzzjonali, 26 ta' Jannar 2022

⁴⁶ Rik Nru 202/2020/1, Qorti Kostituzzjonali, 5 ta' Mejju 2022

⁴⁷ Rik Nru 209/2020/1, Qorti Kostituzzjonali, 4 ta' Mejju 2022

49. Finalment, hekk kif ġie spjegat aktar 'il fuq, mhux sejjer jingħata kumpens minn Mejju 2021 'il quddiem;

50. Fit-tieni lok, imbagħad, **għandu jiġi stabbilit il-quantum dovut lir-rikorrenti qua kumpens għal-leżjoni ta' drittijiet fundamentali sofferti minnhom;**

51. Skont il-**Perit Tekniku Dr. Konrad Xuereb**⁴⁸, il-valur lokatizju fis-suq tal-fond in kwestjoni għall-perijodu ta' bejn is-sena 1987 u 2021 (applikat l-indiċi t'inflazzjoni għall-istess perijodu) kien kif isegwi:

Mis-Sena	Sas-Sena	Valur Lokatizju Annwali (€)
1987	1991	€ 1,764
1992	1996	€ 2,893
1997	2001	€ 5,168
2002	2006	€ 6,920
2007	2011	€ 10,913
2012	2016	€ 10,369
2017	2020	€ 14,970
2021		€ 14,970
	Ammont Globali	€ 264,985

52. B'referenza għal sensiela ta' ġurisprudenza tal-Qrati nostrana, din il-Qorti kif diversement presjeduta, fis-sentenza fl-ismijiet **Simone Galea et vs Avukat Ġenerali et**⁴⁹, qalet illi:

⁴⁸ Vide rapport tal-Perit Tekniku a fol 50 *et seq* tal-proċess.

⁴⁹ Rik Nru 92/2019, Qorti Ċivili (Prim'Awla) Sede Kostituzzjonali, Onor Imħ Joseph Zammit McKeon, 30 ta' Ġunju 2020

Għalkemm qorti mhix marbuta li taċċetta l-konklużjonijiet ta' perit tekniku kontra l-konvinzjoni tagħha (*dictum expertorum numquam transit in rem judicata*), fl-istess waqt dak "ma jfissirx pero' illi qorti dan tista' tagħmlu b'mod leġġer jew kapriċċjuż. Il-konvinzjoni kuntrarja tagħha kellha tkun ben informata u bażata fuq raġunijiet li gravament ipogġu fid-dubju dik l-opinjoni teknika lilha sottomessa b'raġunijiet li ma għandhomx ikunu privi mill-konsiderazzjoni tal-aspett tekniku tal-materja taħt eżami" (**Grima vs Mamo et noe** – Qorti tal-Appell – 29 ta' Meju 1998).

"Jiġifieri qorti ma tistax tinjora r-relazzjoni peritali sakemm ma tkunx konvinta li l-konklużjoni ta' tali relazzjoni ma kinitx ġusta u korretta. Din il-konvinzjoni pero' kellha tkun waħda motivata minn ġudizzju ben informat, anke fejn meħtieġ mil-lat tekniku." (**Cauchi vs Mercieca** – Qorti tal-Appell – 6 ta' Ottubru 1999; **Saliba vs Farrugia** – Qorti tal-Appell – 28 ta' Jannar 2000 u **Calleja noe vs Mifsud** – Qorti tal-Appell – 19 ta' Novembru 2001).

"Il-giudizio dell'arte espress mill-perit tekniku ma jistax u ma għandux, aktar u aktar fejn il-parti interessata ma tkunx ipprevaliet ruħha mill-fakolta' lilha mogħtija ta' talba għan-nomina ta' periti addizzjonali, jiġi skartat faċilment, ammenokke' ma jkunx jidher sodisfaċentement illi l-konklużjonijiet peritali huma, fil-kumpless kollha taċ-ċirkostanzi, irraġonevoli" (**Bugeja et vs Muscat et** – Qorti tal-Appell – 23 ta' Ġunju 1967)

Fil-każ odjern, wara illi ġiet preżentata u maħlufa r-relazzjoni tal-Perit Tekniku, saru xi mistoqsijiet in eskussjoni lill-Perit Tekniku da parti tar-rikorrenti, illi, fil-fehma tal-Qorti ġew risposti b'mod sodisfaċenti. Lanqas saret xi talba għall-ħatra ta' periti perizjuri. Għaldaqstant, din il-Qorti, wara illi rat il-kontenut tar-Rapport tal-Perit Tekniku, tiddikjara illi hija sodisfatta bil-konstatazzjonijiet u l-konklużjonijiet illi għamel il-Perit Tekniku, u għalhekk sejra tadottahom bħala prova ta' fatt u taqħmilhom taqħha;

53. Mill-banda l-oħra, f'dik illi hija l-kirja effettivament perċepita mir-rikorrenti tul is-snin, jirriżulta mill-kotba tal-ker⁵⁰ u kif ukoll miccedoli ta' depozitu ta' kera pprezententati mill-inkwilina Ludgarda Zammit illi l-ker⁵⁰, kif anke imsemmi mir-rikorrenti f'paragrafu 3 tar-rikors odjern, globali perċepita fuq il-fond fl-intier tiegħu tul is-snin kienet fis-somma ta' **€4,694.48**⁵¹;

54. F'dak li jirrigwarda likwidazzjoni ta' **kumpens pekunarju**, ġie ritenut minn din il-Qorti kif diversement presjeduta fis-sentenza fl-ismijiet **Maria Concetta sive Connie Caruana Gatto vs Avukat tal-Istat et** suċitata:

Huwa stabbilit li r-rimedju li tista' tagħti din il-Qorti huwa kumpens għall-ksur tad-dritt fundamentali u mhux danni ċivili għal opportunita' mitlufa. Fi kliem ieħor ma tistax tillikwida l-ammont ta' kumpens billi tikkalkula d-differenza bejn il-ker⁵⁰ fis-suq ħieles u l-ker⁵⁰ mħallsa. Biex tasal għal dan, il-Qorti jeħtigilha tqis għadd ta' fatturi, fosthom it-telf effettiv li jkun ġarrab is-sid, l-għan soċjali maħsub mil-liġi, il-grad ta' sproporzjon fit-tqabbil bejn id-

⁵⁰ **Dok LZ1** a fol 113 et. seq tal-process eżebiti mill-inkwilina Ludgarda Zammit

⁵¹ 1987-1992 – kera ta' €46.58 (LM20) fis-sena; 1993- 2013 – kera ta' €139.76 (LM60) fis-sena; 2014 – 2021 kera ta' €185 fis-sena

dħul attwali li qiegħda tirċievi r-rikorrenti mad-dħul li jista' jinkiseb fis-suq ħieles, id-danni materjali li l-parti rikorrenti tista' tipprova li ġarrbet. Minn kif wieħed jista' jara, dawn il-kriterji huma firxa sħiħa li trid titqies f'kull każ għalih u jiddependu ħafna miċ-ċirkostanzi partikolari ta' kull każ. [Cassar v. Malta, 30.01.2018 (App Nru 50570/13 Qorti Ewropea tad-Drittijiet tal-Bniedem; J & C Properties Limited v. Avukat Ġenerali et, P.A. (Ġurisdizzjoni Kostituzzjonali), 09.07.2019; Robert Galea v. Avukat Ġenerali et, P.A. (Ġurisdizzjoni Kostituzzjonali), 07.02.2017; Brian Psaila v. L-Avukat Ġenerali et, P.A. (Ġurisdizzjoni Kostituzzjonali)]

55. F'dak illi jirrigwarda l-*quantum* tal-kumpens pekunjarju illi bih għandhom jiġu kompensati r-rikorrenti, il-Qrati nostrana seggew fil-maġġor parti tagħhom il-*formula* stabbilita mill-Qorti Ewropea tad-Drittijiet tal-Bniedem fil-kawża fl-ismijiet **Cauchi vs Malta**⁵²:

103. It has also considered the legitimate purpose of the restriction suffered, bearing in mind that legitimate objectives in the “public interest”, such as those pursued in measures of economic reform or measures designed to achieve greater social justice, may call for less than reimbursement of the full market value (ibid.; see also Ghigo v. Malta (just satisfaction), no. 31122/05, § 18 and 20, 17 July 2008). In this

⁵² Appl No 14013/19, 25 ta' Ġunju 2021. Applikata wkoll, fost oħrajn, fis-sentenza fl-ismijiet **B. Tagliaferro & Sons Limited vs Avukat tal-Istat et** suċitata, **Saviour Falzon vs L-Avukat tal-Istat et**, Rik Nru 72/2020, Qorti Ċivili (Prim'Awla) Sede Kostituzzjonali, 16 ta' Diċembru 2021 (in ġudikat), Onor Imħ Dr Joanne Vella Cuschieri, **Carmel Mizzi et vs Avukat tal-Istat et**, Rik Nru 13/2020, Qorti Ċivili (Prim'Awla) Sede Kostituzzjonali, 16 ta' Diċembru 2021 (in ġudikat), **Stephen Inguanez et vs L-Avukat tal-Istat et**, Rik Nru 41/2020, Qorti Ċivili (Prim'Awla) Sede Kostituzzjonali, 2 ta' Diċembru 2021 (in ġudikat)

connection, the Court notes that, to date, it has accepted that in most cases of this type, the impugned measure pursued a legitimate social policy aim, namely the social protection of tenants. It has also found, however, that the needs and general interest which may have existed in Malta in 1979 (when the law in question was put in place by Act XXIII) must have decreased over the three decades that followed (see, for example, Anthony Aquilina v. Malta, no. 3851/12, § 65, 11 December 2014). With that in mind, the Court considers that for the purposes of awarding compensation, such estimates may be reduced by around 30% on the grounds of that legitimate aim. It notes, however, that other public interest grounds may not justify such a reduction (see, for example, Marshall and Others, cited above, § 95, and the case-law cited therein).

104. Furthermore, the Court is ready to accept, particularly in view of the recent boom in property prices, that if the property had not been subject to the impugned regime it would not necessarily have been rented out throughout the entire period. Therefore, it is acceptable to consider that the actual losses were less than those claimed, by at least 20%.

105. Furthermore, the rent already received by the applicant for the relevant period must be deducted from the relevant calculation (see, inter alia, Portanier, cited above, § 63). In this connection, the Court notes that it is the rent applicable by law which should be deducted in the

present case, as the applicant chose of her own volition not to increase the rent for a certain period of time.

106. The global award made by the domestic court, which remains payable if not yet paid to the applicant, must also be deducted.

107. Lastly, the Court reiterates that an award for pecuniary damage under Article 41 of the Convention is intended to put the applicant, as far as possible, in the position she would have enjoyed had the breach not occurred. It therefore considers that interest should be added to the above award in order to compensate for the loss of value of the award over time. As such, the interest rate should reflect national economic conditions, such as levels of inflation and rates of interest. The Court thus considers that a one-off payment of 5% interest should be added to the above amount (ibid., § 64).

Din is-sentenza tqieset mill-Qorti Kostituzzjonali fis-sentenza mogħtija riċentement fl-ismijiet **Jean Paul Zammit et vs Darin Brincat et**⁵³ bħala “*Linji gwida li din il-Qorti ilha minn dak iż-żmien [cioe, minn meta ngħatat] tapplika u li ma tara l-ebda raġuni għalfejn m’għandhiex tkompli ssegwi.*” Fis-sentenza fl-ismijiet **Carmel sive Charles Sammut et vs Maria Stella Dimech et**⁵⁴, il-Qorti Kostituzzjonali rriteniet ukoll illi, “*Għalkemm dak ir-raġunament kien b’referenza għall-każ li kellu x’jaqsam mal-Ordinanza li Tneħħi l-Kontroll tad-Djar (Kap 158), m’hemm l-ebda raġuni għalfejn m’għandux japplika wkoll fejn il-kirja hi protetta bis-*

⁵³ Rik Nru 160/21/1 TA, Qorti Kostituzzjonali, 26 t’Ottubru 2022

⁵⁴ Rik Nru 161/2019, Qorti Kostituzzjonali, 26 ta’ Mejju 2021

*saħħa tal-Ordinanza li Tirregola t-Tiġdid tal-Kiri ta' Bini (Kap 69)" u li "l-fatt waħdu li sidien il-keru jkunu damu s-snin qabel ma fittxew rimedju, m'huwiex rilevanti għall-finijiet tal-kumpens pekunjarju (ara per eżempju sentenza **John Pace v. Avukat tal-Istat et tat-28 ta' Jannar 2021**), u li semmai jista' jkollu konsegwenza biss fil-każ ta' kumpens non-pekunjarju."*

56. In konkluzjoni, għalhekk, fid-dawl tal-provi dokumentarji in atti, jiġi kkunsidrat illi:

a. Il-valur totali ta' keru perċepita kien fl-ammont ta' **€4,694.48**;

b. Skont il-valur lokatizzju indikat mill-Perit Tekniku, ir-rikorrenti kellhom jipperċepixxu keru fl-ammont ta' **€ 264,985**;

c. Il-kumpens pekunjarju qiegħed għalhekk jinħadem hekk:

€ 264,985 – **30% għall-interest ġenerali** = €185,489.50

€ 185,489.50 – **20 % għall-possibbli perjodu mhux mikri**
= €148,391.60

€ 148,391.60- **€ 4,694.48 keru perċepita kif fuq maħdum**

=

€ 143,697.12

Din il-Qorti qiegħda għalhekk tillikwida **danni pekunjarji** fl-ammont ta' mija u tlieta u erbghin elf, sitt mija u sebgha u disghin Ewro u tnax-il centezmu (**€143,697.12**); Din is-somma għandha tinqasam bejn ir-rikorrenti kollha fi kwoti indaqs bejniethom.

In oltre, il-Qorti tissenjala illi mhix sejra tordna sabiex jithallas imgħax fuq din is-somma, stante illi l-ammonti wżati fil-kalkoli

suriferiti diġa jieħdu in konsiderazzjoni ż-żieda fl-indiċi tal-inflazzjoni kif indikati fir-Rapport tal-Perit Tekniku;

57. F'dawk illi huma **danni non-pekunjarji**, huwa stabbilit fil-ġurisprudenza nostrana illi d-danni non-pekunjarji huma personali għal dik il-persuna u ma jintirtux. Fis-sentenza mogħtija fil-kawza fl-ismijiet **Maria Concetta Deguara Caruana Gatto vs Philip Farrugia et.**⁵⁵, il-Qorti tal-Appell qalet illi:

Għalkemm huwa minnu li l-kumpens pekunarju huwa dovut anke għaż-żmien meta s-sid tal-proprjetà in kwistjoni kienet għadha omm l-atturi, mhux l-istess jista' jingħad għall-kumpens non-pekunarju. Kif diġà ngħad il-kumpens non-pekunarju huwa ntiz sabiex jagħmel tajjeb għat-tbatija morali li jkun sofra l-individwu, u għalhekk huwa ta' natura ferm personali u suġġettiva u ma jistax jgħaddi għand l-eredi ladarba m'għandu x'jaqsam mal-patrimonju tal-mejjet. Inoltre, għalkemm huwa minnu li d-dewmien biex jiġu istitwiti proċeduri ġudizzjarji m'għandu l-ebda mpatt fuq il-likwidazzjoni tal-kumpens pekunarju, mhux l-istess jista' jingħad fir-rigward tal-kumpens non pekunarju fejn il-passività tindika li t-tbatija morali tas-sid kienet limitata tant li għażel li ma jagħmel xejn dwar is-sitwazzjoni għal snin twal.

Għalhekk din il-Qorti qegħda tiffissa *arbitrio boni viri* kumpens non-pekunarju fl-ammont ta' **sitt elef Ewro (€6,000)**, u dan wara illi ħadet in konsiderazzjoni il-*quantum* tal-kumpens non-pekunarju ġeneralment mogħti f'deċiżjonijiet ta' din ix-xorta mill-Qrati Maltin u l-fatt illi l-dan il-kumpens ma jintiretx;

Jiġi dikjarat illi d-danni pekunarji u non-pekunarji għandhom jiġu sopportati fl-intier tagħhom mill-Avukat tal-Istat għar-raġunijiet hawn imsemmija.

⁵⁵ 142/21TA deciza fit-30 ta' Novembru 2022

D. Spejjeż Ġudizzjarji

1. Tenut kont tal-fatt illi r-rikorrenti ma kinux jidhlu fl-ispejjeż illi jintavolaw il-kawża odjerna li kieku ma kinux qed jiġu leżi d-drittijiet fundamentali tagħhom per kawża tal-liġijiet viġenti, din il-Qorti hija tal-fehma illi l-ispejjeż tal-kawża għandhom jiġu sopportati mill-Avukat tal-Istat.

Decide

Għal dawn il-motivi, il-Qorti taqta' u tiddeciedi billi:

- i. **Tilqa' l-ewwel talba rikorrenti**, billi tiddikjara u tiddeciedi illi fil-konfront tar-rikorrenti, l-operazzjonijiet tal-Ordinanza li Tirregola t-Tiġdid tal-Kiri tal-Bini ossia l-Kapitolu 69 tal-Liġijiet ta' Malta u l-Att X tal-2009, bl-operazzjonijiet tal-Liġijiet viġenti taw dritt ta' rilokazzjoni indefinita lill-inkwilini Caterina u Ludgarda Zammit għall-fond numru tnejn u disghin (92), fi Triq Pinto, Hal-Qormi, u dan bi vjolazzjoni tad-drittijiet fundamentali tar-rikorrenti kif sanciti fl-Ewwel Artikolu tal-Ewwel Protokoll tal-Konvenzjoni Ewropea (l-Ewwel Skeda ta' Kapitolu 319 tal-Liġijiet ta' Malta) **limitament sa Meju 2021**, u b'hekk ir-rikorrenti għandhom jingħataw rimedji adegwati;
- ii. **Tilqa' t-tieni talba rikorrenti** u tillikwida danni pekunjarji fis-somma ta' **mija u tlieta u erbghin elf, sitt mija u sebgha u disghin Ewro u tnax-il centezmu (€ 143,697.12)**; u danni non-pekunjarji fis-somma ta' **sitt elef Ewro (€6,000)** u tikkundanna lill-intimat Avukat tal-Istat iħallas l-istess kumpens u danni pekunjarji u non-pekunjarji hekk likwidati

ai termini tal-Liġi bl-imgħax legali mid-data ta' din is-sentenza sad-data tal-effettiv pagament;

- iii. **Tiċhad** l-eċċezzjonijiet kollha tal-Avukat tal-Istat t in kwantu mhux kompatibbli ma' din id-deċiżjoni;

Tordna illi l-ispejjeż kollha ta' din il-kawża jitħallsu mill-Avukat tal-Istat.

Moqrija.

Onor Imħallef Dr Audrey Demicoli LL.D.

**Geraldine Rickard
Deputat Registratur**